



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE:18.03.2026

പ്രധാനവാർത്തകൾ

- 1) സംസ്ഥാനത്ത് നിയമസഭാ തിരഞ്ഞെടുപ്പിനുള്ള സ്ഥാനാർത്ഥി പ്രഖ്യാപനം തുടർന്ന് രാഷ്ട്രീയ പാർട്ടികൾ. കേരളത്തിൽ വോട്ടെടുപ്പിന് ഇനി 22 ദിവസം മാത്രം.
- 2) സ്ഥാനാർത്ഥി പ്രഖ്യാപനം പൂർത്തിയായ മണ്ഡലങ്ങളിൽ പ്രചാരണം സജീവം. തിരഞ്ഞെടുപ്പ് കമ്മീഷൻ നിയോഗിച്ച പൊതു നിരീക്ഷകർ ഇന്ന് സംസ്ഥാനത്തെത്തി.
- 3) പാർലമെന്റിന്റെ ഇരുസഭകളും നടപടികൾ പൂർത്തിയാക്കി ഇന്നത്തേക്ക് പിരിഞ്ഞു. കൃഷി മന്ത്രാലയത്തിന്റെ ധനാഭ്യർത്ഥനകളിന്മേലുള്ള ചർച്ചകൾ ലോക്സഭയിൽ നടന്നു.
- 4) രാജ്യത്ത് അസംസ്കൃത എണ്ണ ലഭ്യത സാധാരണ നിലയിലാണെന്നും റിഫൈനറികൾ പരമാവധി ശേഷിയിൽ പ്രവർത്തിക്കുന്നുണ്ടെന്നും കേന്ദ്ര സർക്കാർ.
- 5) പശ്ചിമേഷ്യൻ സംഘർഷം രൂക്ഷമായി തുടരുന്നു. ഹോർമുസ് കടലിടുക്കിന് സമീപമുള്ള ഇറാന്റെ മിസൈൽ കേന്ദ്രങ്ങളിൽ ആക്രമണം തുടർന്ന് അമേരിക്ക

6) രാജ്യത്തെ ഓഹരി വിപണികളിൽ നേട്ടം. സ്വർണ്ണവില കുറഞ്ഞ് പവൻ ഒരു ലക്ഷത്തി 15 ആയിരത്തി 680 രൂപയായി.

\*\*\*\*\*

**തെരഞ്ഞെടുപ്പ്**

സംസ്ഥാനത്ത് നിയമസഭാ തിരഞ്ഞെടുപ്പിനുള്ള സ്ഥാനാർത്ഥി പ്രഖ്യാപനവും, പ്രചാരണ പ്രവർത്തനങ്ങളും ഉൾക്കൊള്ളുന്ന രാഷ്ട്രീയ പാർട്ടികൾ. പ്രമുഖ പാർട്ടികളെല്ലാം തന്നെ ആദ്യഘട്ട സ്ഥാനാർത്ഥി പട്ടിക ഇതിനകം പുറത്തിറക്കി. സിപിഐഎം 81സ്ഥാനാർത്ഥികളുടെയും, കോൺഗ്രസ് 55 പേരുടെയും, ബിജെപി 47 സ്ഥാനാർത്ഥികളുടെയും പട്ടികയാണ് കഴിഞ്ഞ ദിവസങ്ങളിൽ പുറത്തിറക്കിയത്. പാലക്കാട്, കൊടുവള്ളി, കോവളം മണ്ഡലങ്ങളിലെ സ്വതന്ത്ര സ്ഥാനാർത്ഥികളെയും എൽഡിഎഫ് ഇന്ന് പ്രഖ്യാപിച്ചു. പാലക്കാട് എൻ.എം.ആർ റസാക്കും, കൊടുവള്ളിയിൽ സലീം മടവൂരും, കോവളത്ത് ഭഗത് റുഹസുമാണ് എൽഡിഎഫ് സ്വതന്ത്രർ. ആർജെഡിയും ഇന്ന് മൂന്ന് മണ്ഡലങ്ങളിലെ സ്ഥാനാർത്ഥികളെ പ്രഖ്യാപിച്ചു. കൽപ്പറ്റയിൽ പി കെ അനീൽകുമാർ, വടകരയിൽ എം കെ ഭാസ്കരൻ, കുത്തുപറമ്പിൽ പി കെ പ്രവീൺ എന്നിവരാണ് ആർജെഡിക്ക് വേണ്ടി മത്സരിക്കുന്നത്. വടകരയിൽ UDF സ്ഥാനാർത്ഥിയായി കെ കെ രമ വീണ്ടും ജനവിധി തേടും. കോൺഗ്രസിൽ നിന്ന് രാജിവച്ച സജി ജോസഫ് കുട്ടനാട്ടിൽ സ്വതന്ത്രനായി മത്സരിക്കും. 25 മണ്ഡലങ്ങളിലെ സ്ഥാനാർത്ഥികളെ സിപിഐ-യും, മുസ്ലീം ലീഗും കഴിഞ്ഞ ദിവസങ്ങളിൽ പ്രഖ്യാപിച്ചിരുന്നു. കേരള കോൺഗ്രസ്, കേരള കോൺഗ്രസ് എം, എൻസിപി, ബിഡിജെഎസ്, ട്വൻറി-ട്വൻറി തുടങ്ങി പ്രധാന മുന്നണികളുടെ ഘടക കക്ഷികളെല്ലാം തന്നെ വിവിധ മണ്ഡലങ്ങളിലെ സ്ഥാനാർത്ഥികളെ ഇതിനകം പ്രഖ്യാപിച്ചു.

\*\*\*\*\*

**നാമനിർദ്ദേശ പത്രികാ സമർപ്പണം**

ഏപ്രിൽ ഒൻപതിന് വോട്ടെടുപ്പ് നടക്കുന്ന കേരളം, പുതുച്ചേരി, അസം എന്നിവിടങ്ങളിൽ നാമനിർദ്ദേശ പത്രികാ സമർപ്പണം പുരോഗമിക്കുകയാണ്. ഈ മാസം 23 വരെയാണ് പത്രിക സമർപ്പിക്കാനുള്ള സമയപരിധി. 24 നാണ് പത്രികകളുടെ സൂക്ഷ്മ പരിശോധന. 26 വരെയാണ് പത്രിക പിൻവലിക്കാൻ സമയം. വോട്ടെണ്ണൽ മെയ് നാലിന് നടക്കും. കേരളത്തിൽ സ്ഥാനാർത്ഥി പ്രഖ്യാപനം പൂർത്തിയായ മണ്ഡലങ്ങളിൽ രാഷ്ട്രീയ പാർട്ടികൾ പ്രചാരണം സജീവമാക്കി.

\*\*\*\*\*

**മാതൃകാ പെരുമാറ്റച്ചട്ടം (ഇൻട്രോ)**

സംസ്ഥാനത്ത് തിരഞ്ഞെടുപ്പു പ്രചാരണം ഊർജ്ജിതമായതോടെ മാതൃകാ പെരുമാറ്റച്ചട്ടം കർശനമാക്കാനുള്ള നടപടികളും തിരഞ്ഞെടുപ്പ് കമ്മീഷൻ ആരംഭിച്ചു.

കൂടുതൽ വിവരങ്ങളുമായി ആകാശവാണി ലേഖകൻ സ്റ്റീതി എം പള്ളൂരുത്തി.  
(വോയ്സ്)

\*\*\*\*\*

**കേന്ദ്ര നിരീക്ഷകർ**

കേരളം, പുതുച്ചേരി, അസം, തമിഴ്നാട്, പശ്ചിമ ബംഗാൾ നിയമസഭ തിരഞ്ഞെടുപ്പിനും 6 സംസ്ഥാനങ്ങളിലെ ഉപതിരഞ്ഞെടുപ്പുകൾക്കുമായി 1,111 നിരീക്ഷകരെ വിന്യസിച്ചു കേന്ദ്ര തിരഞ്ഞെടുപ്പ് കമ്മീഷൻ. 557 പൊതു നിരീക്ഷകരേയും 188 പൊലീസ് ഒബ്സർവർമാരേയും 366 ചെലവു നിരീക്ഷകരേയുമാണ് നിയോഗിച്ചിട്ടുള്ളത്. കേരളത്തിൽ 51 പൊതു നിരീക്ഷകരേയും 17 പൊലീസ് ഒബ്സർവർമാരേയും 40 ചെലവു നിരീക്ഷകരേയുമാണ് വിന്യസിച്ചത്. തിരഞ്ഞെടുപ്പ് നടക്കുന്ന സംസ്ഥാനങ്ങളിൽ, 25 ലക്ഷം ഉദ്യോഗസ്ഥരേയും സുഗമമായ തിരഞ്ഞെടുപ്പ് നടത്തിപ്പിനായി തിരഞ്ഞെടുപ്പ് കമ്മീഷൻ നിയോഗിച്ചിട്ടുണ്ട്.

\*\*\*\*\*

**നിയമസഭ തിരഞ്ഞെടുപ്പ് (ഇടുകി)**

നിയമസഭാ തിരഞ്ഞെടുപ്പുമായി ബന്ധപ്പെട്ട് നിയോഗിച്ച നിരീക്ഷകർ ഇടുകി ജില്ലയിലെത്തി. തിരഞ്ഞെടുപ്പ് ഒരുക്കങ്ങൾ

---

വിലയിരുത്തുന്നതിനായി കളക്ടറേറ്റിൽ നിരീക്ഷകരുടെ സാന്നിധ്യത്തിൽ അവലോകന യോഗം ചേർന്നു.

കൂടുതൽ വിവരങ്ങളുമായി ആകാശവാണി ഇടുകി ജില്ലാ പ്രതിനിധി രതീഷ് കൃഷ്ണ.  
(വോയ്സ്)

\*\*\*\*\*  
**പാർലമെൻറ്**

നടപടികൾ പുർത്തിയാക്കി പാർലമെൻറിന്റെ ഇരു സഭകളും ഇന്നത്തേക്ക് പിരിഞ്ഞു. ധനവിനിയോഗ ബിൽ 2 ലോക്സഭ ഇന്ന് പാസ്സാക്കി. കൃഷി, കർഷകക്ഷേമ മന്ത്രാലയത്തിന്റെ ധനാഭ്യർത്ഥനകളിന്മേലുള്ള ചർച്ചകൾക്ക് കൃഷിമന്ത്രി ശിവരാജ് സിങ്ങ് ചൗഹാൻ ലോക്സഭയിൽ മറുപടി നൽകി. വിരമിക്കുന്ന 59 അംഗങ്ങൾക്ക് രാജ്യസഭ ഇന്ന് യാത്രയയപ്പ് നൽകി. ഈ മാസം 23 നാണ് സഭ വീണ്ടും ചേരുക.

\*\*\*\*\*  
**സുജാത ശർമ്മ(ഇൻട്രോ)**

രാജ്യത്ത് അസംസ്കൃത എണ്ണ ലഭ്യത സാധാരണ നിലയിലാണെന്നും റിഫൈനറികൾ പരമാവധി ശേഷിയിൽ പ്രവർത്തിക്കുന്നുണ്ടെന്നും കേന്ദ്ര സർക്കാർ. പശ്ചിമേഷ്യയിലെ സാഹചര്യങ്ങളുടെ പശ്ചാത്തലത്തിൽ ന്യൂഡൽഹിയിൽ നടന്ന അന്തർ മന്ത്രാലയ വാർത്താസമ്മേളനത്തിൽ പെട്രോളിയം, പ്രകൃതിവാതക മന്ത്രാലയം ജോയിന്റ് സെക്രട്ടറി സുജാത ശർമ്മയാണ് ഇക്കാര്യങ്ങൾ വ്യക്തമാക്കിയത്. ആഭ്യന്തര എൽപിജി ഉൽപാദനം 40 ശതമാനം വർദ്ധിപ്പിച്ചു. രാജ്യത്തുടനീളമുള്ള ഒരു റീട്ടെയിൽ ഔട്ട്ലെറ്റിലും എൽപിജി ലഭ്യത കുറവ് റിപ്പോർട്ട് ചെയ്തിട്ടില്ല. പ്രധാന നഗരങ്ങളിലെ വാണിജ്യ എൽപിജി ഉപഭോക്താക്കളോട് പിഎൻജിയിലേക്ക് മാറാൻ സർക്കാർ ആവശ്യപ്പെട്ടിട്ടുണ്ടെന്നും ശ്രീമതി സുജാത ശർമ്മ പറഞ്ഞു  
**(വോയിസ് സുജാത ശർമ്മ)**

ഗൾഫ് മേഖലയിലുള്ള ഇന്ത്യൻ കപ്പലുകൾ സുരക്ഷിതമാണെന്ന് കേന്ദ്ര ഷിപ്പിങ്ങ് മന്ത്രാലയം സ്പെഷ്യൽ സെക്രട്ടറി രാജേഷ് കുമാർ സിൻഹ വാർത്താസമ്മേളനത്തിൽ അറിയിച്ചു

\*\*\*\*\*

**പശ്ചിമേഷ്യ**

പശ്ചിമേഷ്യൻ സംഘർഷം രൂക്ഷമായി തുടരുന്നു. ഹോർമുസ് കടലിടുക്കിന് സമീപമുള്ള ഇറാൻറെ മിസൈൽ കേന്ദ്രങ്ങളിൽ അമേരിക്ക കനത്ത ആക്രമണം തുടരുകയാണ്. ഇറാൻറെ ബുഷെർ ആണവ കേന്ദ്രത്തിന് സമീപവും ആക്രമണം റിപ്പോർട്ട് ചെയ്തിട്ടുണ്ട്. സൗദിയിലെ അൽ-ഖർജിനെ ലക്ഷ്യം വച്ചുള്ള ഇറാൻ ബാലിസ്റ്റിക് മിസൈൽ, വ്യോമ പ്രതിരോധ സംവിധാനത്തിലൂടെ നിർവീര്യമാക്കിയതായി അധികൃതർ അറിയിച്ചു. യുഎഇ വ്യോമസേനയും റോയൽ എയർഫോഴ്സും ഉൾപ്പെടെ ദീർഘനാളായി ഉപയോഗിക്കുന്ന അൽ മിൻഹാദ് വ്യോമതാവളം ഇന്ന് രാവിലെ വീണ്ടും അക്രമിക്കപ്പെട്ടു.

\*\*\*\*\*

**ശ്രീനാദേവി കുഞ്ഞമ്മ**

പത്തനംതിട്ട ജില്ലാ പഞ്ചായത്ത് അംഗവും കോൺഗ്രസ് നേതാവുമായ ശ്രീനാദേവി കുഞ്ഞമ്മയുടെ പേര് വോട്ടർ പട്ടികയിൽ നിന്നും വെട്ടി. വ്യാജരേഖ ചമച്ച് റേഷൻ കാർഡിൽ പേര് ചേർത്തെന്ന പരാതിയിൽ സപ്ലൈ ഓഫീസർ റേഷൻ കാർഡ് റദ്ദാക്കിയിരുന്നു. ഇതിനെ തുടർന്ന് നൽകിയ പരാതിയിലാണ് വോട്ടർ പട്ടികയിൽ നിന്ന് ശ്രീനാദേവി കുഞ്ഞമ്മയുടെ പേര് നീക്കം ചെയ്തിരിക്കുന്നത്.

\*\*\*\*\*

**ഗുരുവായൂർ മേൽശാന്തി**

ഗുരുവായൂർ ക്ഷേത്രം മേൽശാന്തിയായി പാലക്കാട് ചെർപ്പുളപ്പേരി തെക്കുപറമ്പത്ത് മനയിൽ ടി.എം നാരായണൻ നമ്പൂതിരിയെ നറുക്കെടുപ്പിലൂടെ തെരഞ്ഞെടുത്തു. ഏപ്രിൽ ഒന്നുമുതൽ ആറു മാസത്തേക്കാണ് നിയമന കാലാവധി.

\*\*\*\*\*

**പുഞ്ച കൃഷി(ഇൻട്രോ)**

വേങ്ങമുഴ കുട്ടനാട്ടിലെ പുഞ്ച കൃഷിക്ക് പ്രതിസന്ധി സൃഷ്ടിക്കുന്നു. കൂടുതൽ വിവരങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവികുമാർ. (വോയ്സ്)

\*\*\*\*\*

**ഓഹരി + സ്വർണ്ണം**

രാജ്യത്തെ ഓഹരി വിപണികളിൽ നേട്ടം. സെൻസെക്സ് 633 പോയിന്റ് ഉയർന്ന് 76,704 ലും, നിഫ്റ്റി 197 പോയിന്റ് വർദ്ധിച്ച് 23,778 ലും വ്യാപാരം

---

അവസാനിപ്പിച്ചു. സ്വർണ്ണവില കുറഞ്ഞു. പവൻ 240 രൂപ കുറഞ്ഞ് ഒരു ലക്ഷത്തി 15 ആയിരത്തി 680 രൂപയും ഗ്രാമിന് 14 ആയിരത്തി 460 രൂപയുമാണ് ഇന്നത്തെ വില.

\*\*\*\*\*

\*\*\*\*\*

\*\*\*\*\*

RNU TVPM